
XÜLASƏ 

Hər bir tarixi və ictimai-siyasi şərait Azərbaycan 
dilinin leksik-terminolofi sisteminə, onun 
orfoqrafiyasına bu və ya digər dərəcədə öz təsirini 
göstərmişdir. Azərbaycan müstəqilliyini bərpa 
etdikdən sonrakı dövrün islahat və inqilab səciyyəli 
dəyişiklikləri ana dili problemlərindən də yan 
keçmədi. Bu gün dilimizin inkişafı, tətbiqi və tədrisi 
məsələləri dövlətin diqqət mərkəzindədir. 
Azərbaycan dilinin dövlət dili kimi işlənmə tarixinə 
nəzər saldıqda bu taleyin “qısaömürlü” olduğunu 
görmək mümkündür. Bu mülahizənin yürüdülməsi 
ilə, şübhəsiz, 1995-ci ilə qədərki dövr nəzərdə tutulur. 
Son 27-28 il ərzində ədəbi dilimizin funksional 
üslubu öz imkanlarını daha da genişləndirmiş və 


rəsmi statusunu sabitləşdirmişdir. 

ABSTRACT 

Each historical and socio-political conditions affect 
the lexical-terminological system of the Azerbaijani 
language, to one degree or another influenced his 
spelling. The period after Azerbaijan regained its 
independence in 1991 reform and revolutionary 
changes did not go beyond the problems of the mot- 
her tongue. Today, the development, application and 
teaching of our language are in the focus of the state. 
Looking at the history of the development of the 
Azerbaijani language as the state language it is 
possible to see that this fate is "short-lived". With this 
in mind, no doubt, the period up to 1995 is envisaged. 
Over the past 27-28 years, the official functional style 
of our literary language has further expanded it capa- 
bilities and has already stabilized its official status. 

Giriş / Introduction 


“Ana dilil Nə qədər rəfiq, nə qədər ali bir kəlmə, nə qədər möhtərəm, müqəddəs, 
nə qədər əzmli bir qüvvəl Ana dilil Bir dil ki, mehriban bir vücud öz məhəbbətini, 
şəfqətini sənə o dildə bəyan edibdir, bir dil ki, sən hələ beşikdə ikən bir lay-lay 
şəklində öz ahını və lətafətini sənə eşitdirib, ürəyinin ən dərin guşəsində nəşr 
bağlayıbdır. Cism və ruhunun möhtac olduğu məvadi (qidanı) o dildə tələb edibsən. 
Bir dil ki, ibtida o dildə yaxşı-yamanı bilibsən, səni yaradanı taniyibsan. Haman dil 
ki, diyari-qürbətdə biganələr içinə düşəndə, ona həsrət qalırsan...” [N.Norimanov]. 

Aforistik məzmunu ilə seçilən bu mətn nə qədər təsirli olsa da, ana dilinin 
dəyərini ifadə etmək üçün kifayət deyil, Çünki ana dili onun daşıyıcısı olan xalq, 
millət üçün ən qiymətli sərvətdir. Ana dili insanın milli varlığının vəsiqəsi, onun milli 
mənsubiyyətinin simvoludur. 

Azərbaycan dili dünyada yaşayan 50 milyondan artıq azərbaycanlının ümumi 
ünsiyyət vasitəsidir. Bu dil qədim dövrlərdən etibarən, yurdumuzun sakinləri olan 
azsaylı xalqların da ümumi ünsiyyətinə xidmət etmişdir. Vətənin bütövlüyü, azadlığı 
uğrunda mübarizə önəmli olduğu qədər, dilin saflığını qorumaq, onun inkişafına 
mane olan əngəlləri aradan qaldırmaq da ən vacib məsələlərdən hesab edilir. Bu 
məqsədlə aparılan mübarizələrdə şəhidlik məqamına yüksələnlər də olmuşdur. Yarım 
əsr bundan əvvəl Banqladeşdə ana dillərinin dövlət dili elan edilməsi uğrunda müba- 
rizəyə qalxan doqquz gəncin intihar etmə hadisəsini insanlar hələ də unutmamışlar. 
Ana dili uğrunda özlərini ölümün ağuşuna atan benqalların fədakarlığı yarım əsrdən 
çoxdur ki, bütün dünyada danışılmaqdadır. Bu səbəbdən də, ana dili barədə 
fikirləşəndə, doğma dili uğrunda şəhid olmuş həmin gənclərin qəhrəmanlığı xatır- 
lanır. Bəli, 21 fevralın “Beynəlxalq Ana Dili Günü” kimi qeyd edilməsi dünya üçün 
tarixi bir önəm daşımaqdadır. 

Azərbaycan dili dünyanın qədim dillərindən biridir. Keçmiş zamanlardan bu 
günə qədər bu dildə zəngin ədəbi abidələr yaradılmışdır. Yazılı ədəbiyyatımızın ilk 
nümunəsi sayılan “Kitabi-Dədə Qorqud”, eləcə də çoxsaylı yazılı və şifahi ədəbiyyat 
nümunələri Azərbaycan dilində ərsəyə gəlmişdir. Tarixin ayrı-ayrı mərhələlərində 
imperialist-işğalçılıq siyasəti nəticəsində xalqımızın doğma dilində yaradılmış 
abidələri məhv edilməsə idi, indi bu dildə daha çox yazılı abidələr mövcud olardı. 

“Hər bir dilin tarixi həmin dildə danışan xalqın tarixi ilə sıx bağlı olur. 
Azərbaycan dilinin tarixi də xalqımızın tarixi ilə əlaqədar olaraq onun kimi çox 
qədimdir” 13, s.131. Təbiidir ki, dilimizin bugünkü inkişaf səviyyəsinə yüksəlməsi 
heç də asan olmayıb. Xalqımızın tarixi kimi, dilimiz də bir sıra yadelli dillərin 

təsirinə məruz qalmışdır. VII əsrdən başlayaraq, Azərbaycana ərəblər, sonralar isə 
monqollar, farslar, ruslar və digər işğalçılar hücum etmişlər. Adlarını çəkdiyimiz 
yadellilərin bir niyyəti də xalqımızı və onun dilini gücsüz, qüdrətsiz vəziyyətə 
salmaq, bəlkə də tarixin səhifəsindən birdəfəlik silmək idi. Dilimizin inkişaf prosesini 
izlədikcə, yad dillərin zaman-zaman dilimizə nüfuz etdiyini müşahidə edirik. Lakin 
qürurla deyə bilərik ki, doğma türkcəmiz bu “tarixi müdaxilələrə” — assimilyasiyaya 
qarşı davamlı olmuş və özünəməxsusluğunu qoruyub saxlaya bilmişdir. 

“Azərbaycan dilinin qrammatik quruluşu olduqca möhkəmdir. Onun morfoloji 
quruluşunun əsasında möhkəm qanunlar dayanır: bütün isimlər eyni qayda ilo 
hallanır, hallanmayan isim yoxdur, bütün feillər eyni cür təsrif olunur, təsrif 
qaydasına tabe olmayan feil yoxdur. Dilin sintaktik quruluşu da zəngindir. 
Azərbaycan dili türk dili kimi xoş səslənən ahəngdar bir dildir. Onu dinləyən adam 
dilin ahəngdar, musiqili bir dil olduğunu o saat hiss edir” [3, s.71. 

Qeyd olunduğu kimi, bu dildə digər türk dillərindən fərqli bir zənginlik, rəvanlıq 
duyulur. Spesifik estetik kaloriti, qrammatik quruluşunun və semantik struktrunun 
çoxcəhətliliyi ilə də seçilən Azərbaycan dili əcdadlarımızdan bizə qalan ən qiymətli 
mirasdır. Necə ki, görkəmli dövlət xadimi Şah İsmayıl Xətai üzünü gənclərə tutaraq 
demişdir: “Biz etdiyimiz səhvləri siz etməyinl Qardaş qanı tökməyin. Dilimizin bir 
kəlməsini başqa dillərə, torpağımızın bir parçasını belə düşmən əlinə verməyin. On- 
ları qoruyun və gələcək nəsillərə əmanət edin”. 

“Tariximizin bir çox dövr və mərhələləri kimi, iştirakçısı və şahidi olduğumuz 
XX yüzilliyin 90-cı və sonrakı illəri dövründə Azərbaycan dilinin vəziyyəti, bu dilin 
müxtəlif sahələrində gedən proseslərin araşdırılıb öyrənilməsi də böyük əhəmiyyət 
kəsb edir. Dil tariximizin araşdırılması ilə yanaşı, onun adının işlənmə tarixinin 
tədqiqi də, məhz həmin dövr tədqiqatlarının nəticəsində müəyyənləşdirilmişdir” [7, 
s.2021. 

Dil tariximizin araşdırılması ilə onun adının işlənilməsinin tədqiqi tarixinin eyni 
araşdırma obyekti olduğunu nəzərə alaraq, bəzi vacib məqamların xatırlanmasını 
məqsədəuyğun hesab edirik. 

Azərbaycan dili tarixən heç də həmişə bu adı daşımamışdır. Qədim dövrlərdən 
başlayaraq XX əsrin 30-cu illərinə qədər o, “türk dili” adı ilo tanınmışdır. XIX əsrdən 
Azərbaycan dilinə aid əsərlərdə, rəsmi dövlət sənədlərində və ayrı-ayrı şəxslərin 
məktub və xatirələrində Azərbaycan dili müxtəlif adlarla adlandırılmışdır: “türk dili”, 
“türk-tatar dili”, “türk-Azərbaycan dili”, “tatar dili”, “tatar-Azərbaycan dili”, 
“Qafqaz-tatar ləhcəsi” və s. 

Maraqlıdır ki, XIX əsrdən başlayaraq, bəzi ziyalılar millətimiz və dilimizin 
adlandırılmasını rusların rəyi ilə hesablaşmaq zəminində olduğumuzu vacib say- 
mışlar. M.Şahtaxtlı yazır: “Bizim dilimizdən söhbət gedəndə, biz onu ya türk dili, ya 
da türkcə adlandırırıq... biz türk adlana bilərdik, lakin bu sözün ictimaiyyət tərəfindən 
qəbul edilməsi üçün lazımdır ki, ruslar da bizi belə çağırsın” 111, s.238-2391. Bu za- 
man sual yaranır: Cənubi Azərbaycanda yaşayan milyonlarla soydaşlarımızın özlərini 
türk, dillərini türk dili adlandırmasına göz yumaq? Yoxsa rusların xatirinə onlara da 
məsləhət görək ki, milliyətinizin və dilinizin adını dəyişin? 

Azərbaycan ədəbiyyatı tarixinə böyük demokrat, ədib, milli ruhlu yazıçı, pub- 
lisist və kiçik hekayələrin böyük ustadı kimi daxil olan C.Məmmədquluzadə “Molla 
Nəsrəddin” jurnalinin baş məqaləsi sayılan məşhur “Azərbaycan” məqaləsində 
yazırdı: “Bəzi vaxt otururam və papağımı qabağıma qoyub fikrə gedirəm, xəyalata 
cumuram. Özümdən soruşuram ki: 

— Mənim anam kimdir? Öz-özümə də cavab verirəm ki: 
— Mənim anam, rəhmətlik Zöhrabanu bacı idi. 

— Dilim nə dilidir? 

— Türk dilidir..”. 

Və yaxud yenə “Molla Nəsrəddin” yurnalının şah məqalələrindən biri hesab 
edilən “Sizi deyib gəlmişəm...” məqaləsinə diqqət edək: “...Sözümü tamam etdim. 
Ancaq bircə üzrüm var: məni gərək bağışlayasınız, ey mənim türk qardaşlarım ki, 
mən sizinlə türkün açıq ana dilində danışıram. Hərçənd türkcə danışmaq şəxsin 
savadsızlığına və alimin elminin azlığına dəlalət edir. Salınız yadınıza o günləri ki, 
ananız sizi beşikdə yırğalaya-yırğalaya sizə türk dilində lay-lay deyirdi...”. Verilən 
məqalədə “Azərbaycan dili” ifadəsi müşahidə edilmir. Qeyd etdiyimiz kimi, 
Azərbaycan dili Azərbaycanda xalqlararası ünsiyyət vasitəsidir. Belə ümumi kom- 
munikativ funksiya daşıması xüsusiyyəti onun tarixi təcrübəsindən irəli gəlir. 
Azərbaycan dili bir zamanlar (XIX əsrin ortalarına qədər) xalqlararası dil rolunu da 
oynamışdır. Dağıstan xalqları bu dildən uzun müddət ümumi ünsiyyət vasitəsi kimi 
istifadə etmişlər. 

“XIX əsrdə Avropada geniş yayılmış fransız dilini Azərbaycan dili ilə müqayisə 
etsək, bizim dilimizin də Avrasiyanın hər yerində yüksək qiymətləndirildiyini 
görərik. Rusiyalı şair, dramaturq M.Lermontov Azərbaycan dilinin Şərqdəki mövqe- 
yini fransız dilinin Avropadakı nüfuzuna bərabər tutur: “Tatarca (azərbaycanca)” 
öyrənməyə başlamışam, bu dil burada və ümumiyyətlə, Asiyada fransız dili Avro- 
pada vacib olan qədər lazımlıdır. Təəssüf ki, indi öyrənib başa çatdıra bilməyəcəm, 
sonra lazım ola bilərdi” [3, s.8]. 

Azərbaycan dili türk mənşəli ümumxalq danışıq dilindən şifahi ədəbi dilə 
çevrilənədək və ədəbi dilin yazılı qolu təşəkkül tapana qədər yüzillər boyunca 
mürəkkəb tarixi inkişaf yolu keçmişdir. Ana dilimiz məhz bu illərdən etibarən, daha 
çox dövlət dili səviyyəsinə yüksələrək, inkişaf etmiş dünya dilləri ilə bir sıraya daxil 
ola bildi. 

Dil, ümummilli dəyərlərin əsas faktorlarından hesab edilir. Belə ki, Azərbaycan 
xalqının milli-mədəni irsinin əsasını da Azərbaycan dili təşkil edir. Bu gün dünyada 
gedən qloballaşma prosesi yalnız Azərbaycanın iqtisadi sahələrində deyil, həm də 
mədəni sahələrində ciddi dönüş yaratmaqdadır. 

Azərbaycan müstəqilliyini bərpa etdikdən sonra milli şüurun inkişafı, de- 
mokratik cəmiyyət uğrunda mübarizə və vətəndaş cəmiyyətinin yaranması paralel 
olaraq ana dilimizin tətbiq sahələrini genişləndirməyi də tələb etdi. Milli şüurun 
yetkinləşməsi birbaşa Azərbaycan dilinin funksionallığını artırırdı. Əvvəlki illərlə 
müqayisədə müstəqillik dövrünün üstün cəhətlərindən biri də Azərbaycan dilinin 
fəaliyyətinə dövlətin birbaşa nəzarət etməsi oldu. 

Azərbaycan dilinin qloballaşma şəraitində zamanın tələblərinə uyğun isti- 
fadəsinə və ölkədə dilçiliyin inkişafına dair Dövlət Proqramı haqqında Azərbaycan 
Respublikası Prezidenti İlham Əliyevin Sərəncamında deyilir: “Azərbaycan dili 
xalqımızın mənəvi sərvəti, dünya azərbaycanlılarının həmrəyliklərinin sarsılmaz 
təməli, dövlətimizin müstəqilliyinin başlıca rəmzlərindən biridir. Ölkəmiz zaman- 
zaman müxtəlif imperiyalar tərkibində yaşamağa məcbur olmasına baxmayaraq, ana 
dilimiz, hətta bu ağır vaxtlarda belə milli məfkurənin, milli şüurun və milli-mədəni 
dəyərlərin layiqincə yaşamasını və inkişafını təmin etmişdir. Bu gün onun qorunması 
və qayğı ilə əhatə olunması müstəqil Azərbaycanın hər bir vətəndaşının müqəddəs 
borcudur”. 

Son 28 ildə bu dil daha da inkişaf etmiş, onun lüğət tərkibi zənginləşmiş, qram- 
matik quruluşu xeyli cilalanmış, əsas üslubları daha da təkmilləşmişdir. Hazırda 
Azərbaycan dili ölkəmizdə elm və texnikanı, ədəbiyyat və mətbuatı, iqtisadiyyat və 
mədəniyyəti, bir sözlə, həyatımızın bütün sahələrini əhatə edən dövlət dili olaraq isti- 
fadə olunur. 

Azərbaycan Respublikasının Konstitusiyasında da 11995, 12 noyabr] 
Azərbaycan dilinin dövlət dili olması və onun başqa nüfuzlu dillərlə eyni hüquqa ma- 
lik olması təsbit edilmişdir. Əsas qanunun 21-ci maddəsində deyilir: “Azərbaycan 
Respublikasının dövlət dili Azərbaycan dilidir. Azərbaycan Respublikası Azərbaycan 
dilinin inkişafını təmin edir”. Həmin maddədə yazılır: “Azərbaycan Respublikası 
əhalinin danışdığı başqa dillərin sərbəst işlədilməsini və inkişafını təmin edir”. 

Hər bir dövlət dilinin dövlətçilik əlamətlərindən (atributlarından) biri dövlətin 
siyasi, iqtisadi, mədəni fəaliyyətini cəmiyyətə çatdırmaq, praktik (təcrübi) təşkilini 
təmin etməkdir. Dövlət qanunlarının, rəsmi göstəriş və sərəncamların, müxtəlif iş sa- 
hələrinə aid rəsmi sənədlərin vahid dildə olması mühüm şərtlərdəndir. Dil vahidliyi 
prinsipi ünsiyyətin asanlaşmasına xidmət edir. Belə ki, idarədən, müəssisədən, ix- 
tisasından asılı olmayaraq, istər şifahi, istərsə də yazılı şəkildə olan bütün rəsmi əməli 
nümunələr dövlət dilində aparılmalıdır. Dilin vahidliyi hesabına anlaşma maksimum 
təmin edilir, idarəçilik sistematik xarakter alır. 

Lakin dilin daşıyıcıları olan insanlar (xalq, millət) özləri bu işdə dövlətə 
yardımçı olmalıdırlar. Hər kəs öz kommunikativ fəaliyyətində bu mövzuya olduqca 
həssas yanaşmalı, ana dilinin saflığını qorumalı və inkişafına xidmət göstərməlidir. 
Elə bu məqamda ulu öndər Heydər Əliyevin ana dilimizin qorunması haqqında 
söylədiyi aforizmlərdən birini xatırlamaq yerinə düşər: “İnkişaf etmiş, zəngin dil 
mədəniyyətinə malik xalq əyilməzdir, ölməzdir, böyük gələcəyə malikdir. Ona görə 
də xalqımıza ulu babalardan miras qalmış bu ən qiymətli sərvəti hər bir Azərbaycan 
övladı göz bəbəyi kimi qorumalı, daim qayğı ilə əhatə etməlidir” 19, s.381. 

Dəyişmə, yenilənmə, daxili inkişaf qanunauyğunluqları əsasında zənginləşmə 
müstəqillik illərinin Azərbaycan dili üçün səciyyəvidir. Dildə baş verən dəyişikliklər 
dedikdə, göz önünə hər şeydən əvvəl terminologiya gəlir. Terminolofi vahidlər mey- 
dana çıxan yeni əşya, anlayış və hadisələrin adları kimi reallaşır. Həmin adlar qısa 
müddət ərzində lüğət tərkibində özünə yer tapır. Azərbaycan dilinin inkişafında 
aparıcı ekstralinqvistik faktor, sözsüz ki, müstəqilliyimizlə cəmiyyət arasında baş 
verən quruluş dəyişkənliyidir. Azərbaycan xalqının müstəqilliyi və suverenliyi ilə 
bağlı baş verən ictimai-siyasi hadisələr dilimizin lüğət tərkibində olan dəyişiklikləri 
qlobal bir hadisəyə çevirdi. Belə ki, hələ müstəqillik uğrunda mübarizə dövründə baş 
verən canlanma, hər bir sahədə olduğu kimi, ana dilimizin də tədricən öz milli 
keyfiyyətlərini qazanmasına təkan verdi. Bu proses elə sürətlə baş verdi ki, dilimizin 
lüğət tərkibi tədricən öz “rənginə” qayıtdı. 

Müstəqilliyin ilk dövrlərində Azərbaycan dilinin statusu yüksəlir, sərhədləri 
genişləndirilirdi. Bunun üçün mərhələli işlər görülür, əvvəlki illərdə yol verilən 
nöqsanlar aradan qaldırılırdı. Bir sözlə, Azərbaycan dilinə qayğı ön plana çəkilir, 
amma onu da etiraf edək ki, dilimizin statusundan lazımi qaydada istifadə edilmirdi. 

Ümumiyyətlə, dövlətin dil siyasəti bir sıra istiqamətlərdə aparılır. Bu 
istiqamətlərin bir neçəsi üzərində dayanmağı lazım bilirik: 

— Hər şeydən əvvəl, dövlət dili kimi Azərbaycan dilinin funksiyasını şərtləndirən 
qanunlar qəbul edilir. Həmin qanunlarda dilin funksional tərəfləri əsas götürülür. 

— Azərbaycan dilinin orfoqrafiya, orfoepiya normalarına yenidən baxılır, müvafiq 
işlər görülür. Bu sahədə yeni lüğətlər çap edilir. Eyni zamanda, orfoqrafiya və 
orfoepiya qaydaları müəyyənləşdirilir. 

Hazırda Azərbaycan dilinin terminolofi sistemi mükəmməl formaya salınır, ter- 
minologiyada yeni inkişaf istiqamətləri və meyillər axtarılır, mövzu ilə əlaqəli xüsusi 
tədqiqatlar aparılır. Artıq ayrı-ayrı dilçilik tədqiqatlarında da müstəqillik illərinin ab- 
havası hiss edilir. Bu barədə prof. A.Axundov yazır: “Müstəqillik illərində terminal- 
ma mənbələri də dilin əvvəlki inkişaf dövründən xeyli dərəcədə fərqlənməyə 
başlamışdır ki, bu da bilavasitə cəmiyyətdə gedən proseslərlə birbaşa bağlı şəkildə 
üzə çıxır. Yəni əgər Sovetlər birliyində digər müttəfiq respublika xalqlarının 
dillərində olduğu kimi, Azərbaycan dilində də alınma terminlər, əksər hallarda ter- 
minin hansı dilə mənsub olmasından asılı olmayaraq rus dilindən alınırdısa (bu, 
qaçılmaz iqtisadi-siyasi fakt idi), müstəqillik illərində artıq cəmiyyətin müasir inkişaf 
durumuna uyğun olaraq rus dilindən uzaqlaşma meyli güclənmiş və termin 
mübadiləsində üstünlük daha çox müxtəlif səpkili əlaqənin qurulduğu Avropa 
dillərinə verilmişdir [3, s. 88]. 

Müstəqillik dövrü və onun sonrakı inkişaf mərhələləri zamanında dilçiliyimizin 
terminoloji sahəsinin dinamik mənzərəsini canlandırmaq üçün başqa bir mənbəyə 
müraciət edək. Prof. S.Sadıqova “Terminologiya məsələləri” toplusunda Azərbaycan 
dili terminologiyasında baş verən dəyişiklikləri düzgün izləyərək, obyektiv nəticələr 
çıxarmış, eləcə də əməli təkliflər irəli sürmüşdür. Verilən təkliflər maraq doğurur: 
“Texniki elmlər üzrə terminologiya problemlərinin həllində bir sıra məsələlər əsas 
götürülməlidir. Terminologiya elm və texnikanın yeni sahələrinin yaranması, inkişafı 
ilə ayaqlaşmalı və geridə qalmamalıdır. Müəyyən dəyişiklikləri izləmək, termi- 
nologiyanın inkişafını düzgün istiqamətləndirmək zəruridir. Elmlərin inteqrasiyası, 
elmi biliklərin inkişafı, informasiyaların asanlıqla yayılması üçün dəqiq anlayışı ifadə 
edən və yeni terminlərin ekvivalentlərinin seçilməsində milli və beynəlxalq miqyasda 
işlədilən terminlərdən istifadə edilməlidir. Termini yaradarkən, onun hərfi mənası 
deyil, daşıdığı məna nəzərə alınmalıdır”. 

Elmi-texniki, ictimai-iqtisadi və mədəni həyatda baş verən yeniliklər dildə öz 
təsirini daha aydın formada əks etdirir. Bu təsir bütün elmi anlayışları ifadə etmək 
imkanına malik olan, daim yenilənən və zənginləşən terminologiyada daha qabarıq 
şəkildə müşahidə olunur. Dilimizin daxili imkanlarından istifadə etməklə yeni 
terminlərin yaradılması əvvəlki dövrlərdə olduğu kimi müstəqillik illərində də termin 
yaradıcılığında əsas istiqamətlərdən biri olmuşdur. Uzun tarixi inkişaf yolu keçmiş 
terminolofi qatın zənginləşməsində dilimizin daxili imkanları əsasında — leksik, mor- 

foloji, sintaktik üsulla yaranan terminlərin mühüm rolu olmuşdur. Elmi-texniki 
tərəqqi, Avropaya inteqrasiya, ictimai-siyasi yenilənmə bir çox anlayışların meydana 
gəlməsi ilo nəticələnir. Son dövrdə bir sıra elm sahələrinin sürətli inkişafı termi- 
nologiyanın da inkişafına təkan verir. Yeni elm sahələrinə məxsus terminlərin əsas 
hissəsi yarandığı ölkənin dilindən alınır. Sözsüz ki, elmi kəşflərin meydana gəldiyi 
coğrafi məkanın dili morfem və leksemlər termininin yaranmasında əsas rol oynayır. 

Bəllidir ki, terminlər elmi üslubla bağlıdır. Elmi üslubu terminsiz təsəvvür 
etmək doğru olmaz. Lakin bəzən subyektiv səbəbdən terminlərin danışıq — məişət 
üslubuna geniş şəkildə nüfuz etməsi hallarına da rast gəlinir. Belə məqamlar, əsasən, 
konkret elm sahəsi mütəxəssislərinin tədris fəaliyyəti ilə bağlı yaranan vərdişlərinin 
nəticəsi kimi dəyərləndirilə bilər. Belə halların nəticəsi olaraq, nitq mədəniyyətinin 
aydınlıq və anlaşıqlıq prinsipləri pozulur. Müsahibin (dinləyicinin) səviyyəsini, 
səriştəliliyini nəzərə almaq, dinləyici üçün anlaşıqlı olmaq nitq mədəniyyətinə verilən 
əsas tələblərdəndir. Terminolofi leksikadan istifadə etmək heç də həmişə düzgün 
nəticə vermir. Terminlərdən elmi üslubun tətbiqi zamanı istifadə etmək daha 
məqsədəuyğundur. 

Görülən işlər sırasında toponimik vahidlərin tədqiqi və toplanılması da önəmli 
istiqamətlərdən hesab edilir. Bu cür leksik vahidlərin tarixi və müasir istiqamətdə 
öyrənilməsinin mərkəzləşdirilmiş şəkildə toplanılması və araşdırılması tədqiqatı 
stimullaşdıran amillərdən sayılır. Bu sahədə gedən proseslər, adların dəyişdirilmə 
səbəbləri dominant — aparıcı mövzulardan birinə çevrilir. Toponimik lüğətlərin nəşri 
əvvəlki illərlə müqayisədə genişlənib. Toponimik vahidlərin dəyişikliyi nəzərə 
alınaraq, “yeni adlar” lüğətlərinin yaradılmasına tələbat artıb. Vaxtilə işğal altında 
qalmış ərazilərin adları haqqında kitablar yazılsa da, bu kitabların bəziləri 
mütəxəssislər tərəfindən hazırlanmadığı üçün onlarda ciddi nöqsanlara rast gəlmək 
mümkündür. 

Bu illərdə küçə, reklam lövhələri, mağaza, restoran, kafe və digər 1aşə 
obyektlərinin adlarının dilinə nəzarət sistemləşdirilir. Amma bununla belə, müəyyən 
səbəblərdən kafe, restoran və mağaza adlarının dili korlanır, yanaşmalarda fikir 
ayrılığı meydana gəlir. Mətbuatda bu aspektdə aparılan təbliğatlar, bu mövzuda vax- 
taşırı edilən söhbətlər və təşkil edilən verilişlər də lazımi qədər səmərə vermir, 
qabaqcıl ziyalılarımızın, görkəmli dilçilərimizin çıxışları tamaşaçılara (dinləyicilərə) 
televiziya və radio vasitəsilə bəzən təhrif edilmiş şəkildə təqdim edilir. 

Müşahidələr bunu göstərir ki, metro və şəhər küçələrində quraşdırılan reklam 
lövhələrində də tərcümə qüsurlarına yol verilir. Mağaza, restoran və kafelərin adları 

tamamilə əcnəbiləşdirilir. Milli adlandırmalara olduqca təsadüfi hallarda rast gəlmək 
olur. 

Dövlət dili haqqında qanunda göstərilir: 

Maddə 7. Dövlət dilinin xidmət sahələrində, reklam və elanlarda işlənməsi: 

7.1. “Azərbaycan Respublikası ərazisində bütün xidmət sahələrində, reklam və 
elanlarda dövlət dili işlənir. Əcnəbilərə xidmət göstərilməsi ilə bağlı müvafiq xidmət 
sahələrində dövlət dili ilə yanaşı, digər dillər də tətbiq oluna bilər. Zəruri hallarda 
reklam və elanlarda (lövhələrdə, tablolarda, plakatlarda və s.) dövlət dili ilə yanaşı, 
digər dillər də işlənə bilər. Lakin onların tutduğu sahə Azərbaycan dilindəki 
qarşılığının tutduğu sahədən çox olmamalı və Azərbaycan dilindəki yazıdan sonra 
gəlməlidir” [5, s.29]. 

Bəzən bu qanun da pozulur. Belə ki, hər hansı xarici şirkət istehsal edib satdığı 
məhsulu və fəaliyyətini reklam etmək məqsədilə qanunda nəzərdə tutulan qaydada 
deyil, birtərəfli olaraq davranır. Belə ki, nəinki mətnlər həcminə görə eyniyyət təşkil 
etmir, hətta dövlət dilini unudaraq, əcnəbi dillə kifayətlənirlər. 

Azərbaycan dilində rəsmi yazışmaların, işgüzar üslubun fəaliyyəti üçün kifayət 
qədər zəmin yaradılmışdır. Bu məsələ dövlət dili haqqında qanunla müvafiq şəkildə 
tənzimlənmişdir: 

4.1. Azərbaycan Respublikasının dövlət hakimiyyəti və yerli özünüidarəetmə 
orqanlarının dövlət qanunlarının keçirdiyi bütün rəsmi mərasim və tədbirlər 
Azərbaycan Respublikasının dövlət dilində aparılır. 

Təhsil dilinin fəaliyyət dairəsi və sahələri artıq qənaətbəxş formada 
müəyyənləşdirilmişdir. Yeni Azərbaycan dili dərslikləri (həm ali, həm də ümumtəhsil 
məktəbləri üçün) nəşr edilir. 

5.1. Azərbaycan Respublikasında təhsil dövlət dilində aparılır. 

5.2. Azərbaycan Respublikasında başqa dillərdə təhsil müəssisələrinin fəaliyyəti 
qanunvericiliklə müəyyən edilmiş qaydada həyata keçirilir. Beləliklə, müəssisələrdə 
dövlət dilinin tədrisi məcburidir. 

5.3. Azərbaycan Respublikasında ali və orta ixtisas təhsili müəssisələrinə qəbul 

zamanı Azərbaycan dili fənnindən imtahan verilməlidir. 

Qanunların rəsmiləşdirilməsi onun işləkliyini, tətbiqini həyata keçirməklə 
mümkün olduğu kimi, dilin rəsmi xarakter kəsb etməsi də onun cəmiyyətlə işləkolma 
xüsusiyyəti ilə, özünə sabit mövqe tutması ilə ölçülür. Dil də canlı bir orqanizmdir. 
Bütün canlı varlıqlar öz mövcudluğunu müəyyən bir vasitə ilə isbat etdiyi kimi, dil də 
həyata vəsiqə almasını cəmiyyət daxilində ictimai kommunikativ vəzifəsi ilə 
şərtləndirir. Həyata vəsiqə alan dil dünyaya göz açan uşağa bənzəyir. Uşaq doğum 

haqqında şəhadətnaməni aldığı andan rəsmiləşdirilmiş hesab olunduğu kimi, dil də 
dövlət dili statusu aldığı vaxtdan rəsmiləşdirilmiş sayilir. 

Bu baxımdan, tam cəsarətlə deyə bilərik ki, dilimizin inkişafı, tətbiqi və tədrisi 
məsələləri dövlətin diqqət mərkəzindədir. Belə bir həqiqəti də deməyi özümüzə borc 
bilirik ki, Azərbaycan dilinin dövlət dili kimi işlənmə tarixinə xronoloji cəhətdən 
nəzər saldıqda, bu taleyin “qısaömürlü” olmasını görmək mümkündür. Bu mü- 
lahizənin yürüdülməsi ilə, şübhəsiz, 1995-ci ilə qədərki dövr nəzərdə tutulur. Son 27- 
28 il ərzində ədəbi dilimizin rəsmi funksional üslubu öz imkanlarını daha da 
genişləndirmiş və rəsmi statusunu sabitləşdirmişdir. 

“Bəllidir ki, Azərbaycan dili uzun zaman şeir dili kimi inkişaf etmiş və fəaliyyət 
göstərmişdir. Bu aralar dilin rəsmi və hüquqi əlamətlərini bədii üslub öz üzərinə 
götürmüş və tətbiq etmişdir. Haqlı olaraq belə bir fikir mövcuddur ki, bədii üslub öz 
funksional imkanlarının genişliyinə görə, müəyyən dövrlər ədəbi dili təmsil etmişdir” 
[1, s.1241. 

Hər bir dilin tətbiqi, tədrisi və tədqiqinin əsasında onun dövlət dili elan edilməsi 
addımının atılması başlanğıc sayılır. Bu olmadıqda, tənəzzül və çatışmazlıqlar baş 
verir: 

1. Başqa xalqlarda, etnik qruplarda çoxluğun dilinə etinasız münasibət yaranır, 

2. Dövlətin siyasi, iqtisadi, mədəni fəaliyyətinin geniş kütlələrə çatdırılması və 
bu fəaliyyətin qavranılması zəifləyir, 

3. Ana dilinin müxtəlif üslubları, xüsusən elmi, rəsmi-işgüzar və publisistik üs- 
lubları ya ümumiyyətlə inkişafdan geri qalır, yaxud da zəifləyir. 

Dil öz nüfuzunu və potensialını danışıqda və yazıda təzahür etdirir. Bu, dilin 
ümumi (ictimai) prinsipi hesab edilir. Yəni hamı dilin qayda-qanunlarına tam, eyni 
dərəcədə riayət etməlidir. Düzgün yazıb-oxumaq bütövlükdə cəmiyyətdən tələb edilir 
110, s.771. Odur ki, orfoepik və orfoqrafik qaydalara dilin konstitusiya hüquqları 
çərçivəsində yanaşılmalıdır. 

Xalqımızın tarixi ilə bərabər inkişaf edib bu günümüzə gəlib çatan ana dilimiz 
çiçəklənmə dövrünü yaşasa da, bu sahə ilə əlaqədar həllini gözləyən məsələlər də 
mövcuddur. Çünki ana dilimiz uzun illər xalqımız kimi yadellilərin təsirinə məruz 
qalmış və bu səbəbdən də gəlmə dillərin hegemonluğu dövründə sanki “susqunluq” 
və “durğunluq” mərhələsini yaşamışdır. 

Dil siyasətinin ana xəttini təşkil edən məsələlərdən biri də mətbuatda ana dili 
problemlərinin işıqlandırılmasıdır. Azərbaycan dilinin keşiyində, ilk növbədə kütləvi 
informasiya vasitələri dayanır. Ana dilinin təmizliyi, saflığı uğrunda mübarizə aparan 

mətbuat orqanları onun yazı və tələffüz mədəniyyətini inkişaf etdirir, amma bəzən də 
ciddi nöqsanlara yol verirlər. 

“Azərbaycan Respublikasının dövlət dili haqqında” qanunun 6-cı maddəsinin 2- 
ci bəndində deyilir ki, dövlət dilində yayımlanan televiziya və radio kanallarının 
aparıcıları dövlət dilini mükəmməl bilməli və onların səlis danışıq qabiliyyəti olma- 
lidir. Televiziya və radio kanallarında dublyaj olunan film və verilişlər dövlətin və 
ədəbi dilin müəyyən etdiyi dil normalarına uyğunlaşdırılmalıdır. Şübhəsiz, qanunun 
bu tələbləri həmin informasiya vasitələrində müəyyən qədər gözlənilir. Amma bu, 
hələ də istənilən səviyyədə deyildir. Xüsusilə də televiziya kanallarının efirində 
nümayış etdirilən elə verilişlər var ki, burada nəinki Azərbaycan ədəbi dilinin, heç 
danışıq dilinin normalarına da düzgün əməl edilmir. 

Mətbuat dilinin ədəbi dilin təsnifi dairəsinə aid olduğu hamıya məlumdur. 
Təəssüf ki, bu, çox vaxt unudulur. Belə ki, ədəbi dildə işlənməsi yasaq edilən leksik 
vahid və ifadələrdən də istifadəyə yer verilir. Televiziya və radio kanallarında 
yayımlanan verilişlərdə iştirakçılar danışıq zamanı dialekt və şivələrdən geniş istifadə 
edirlər. Təəccüblüsü budur ki, aparıcılar bu norma pozuntusuna ya reaksiya vermir, 
ya da özləri məlumatsız olduqları üçün bu cür halları normal qəbul edirlər. Bəzi 
hallarda isə qəzet-furnal məqalələrində ədəbi dilin fonetik normasının orfoqrafik va- 
riantının kəskin pozulma halı müşahidə edilir. Publisistik üslub mətbuatda funksi- 
onallaşır. Lakin subyektiv səbəbdən bu cür hallara təsadüf olunur. Çünki mətbu or- 
qanlarda ara-sıra, qeyri-professional əməkdaşlara da rast gəlinir. 

Bundan əlavə, metro dayanacaq məntəqələrində, vaqonlarda lövhələrə 
yapışdırılan elan və reklam mətnlərində orfoqrafik qaydalara düzgün əməl 
edilməməsi hallarına tez-tez rast gəlinir. Metroların danışıq cihazları vasitəsilə əhali- 
yə tövsiyə xarakterli və digər məzmunlu müraciətlərində orfoepik normalara — 
düzgün tələffüz qaydalarına riayət edilmir. Məsələn, sol tərəfi keçid üçün boş 
“saxlıyın” əvəzinə “saxlayın”, “tələsmiyin” yerinə “tələsməyin”, “oturmuyun” deyil, 
“oturmayın” şəklində tələffüz edilir. 

Bir məsələni də xüsusi olaraq qeyd etməliyik ki, son dövrlərdə ana dilində inter- 
net dili formalaşdırılır. Bu barədə strateji düşüncələr planlaşdırılır, informasiya ax- 
tarışları Azərbaycan dilində aparılır. Amma Azərbaycanda internetin özünəməxsus 
anadilli axtarış sistemləri təəssüf ki, hələ bir o qədər də inkişaf etməyib. Böyüməkdə 
olan nəsil — gənclər üçün internetdə Azərbaycan dilində fundamental mahiyyətə ma- 
lik informasiya resursları olduqca azdır. Ümid edək ki, Azərbaycanda internet inkişaf 
etdikcə, milli axtarış resurslarımız da güclü axtarış sistemlərinə çevriləcək. Son illərin 
məhsulu olan kibernetika da nitq mədəniyyəti ilə əlaqəli xassəyə malikdir. Kiberne- 

tikada istifadə olunan rabitə və informasiya sistemi natiqlik sənətində, xüsusilə də 
nitqin hazırlanmasında istifadə olunur. Bundan əlavə, kibernetik maşınların köməyi 
ilə sözlərin işlənmə tezliyi, lüğət tərkibinə daxil olan sözlərin təhlili, səslərin və 
fonemlərin tədqiqi, cümlədə söz sırası, mətnlərin tərcümə olunması və s. məsələlər öz 
həllini tapır. Kibernetik maşınlar həm də nitqə xidmət edən bir sıra amilləri özündə 
birləşdirir. Məsələn, yazılmış nitqin məzmununu olduğu kimi yaddaşına köçürür. 

İstənilən vaxt bu nitqi həmin maşın vasitəsilə əldə etmək olar. 

Bütün bu müsbət keyfiyyətləri ilə yanaşı, internet dilinin ana dilimizə mənfi 
təsirlərini də inkar etməməliyik. Bu, öz mənfi fəsadlarını iki istiqamətdə göstərir: 

e mətbuat dilində: Elektron mətbuatın dili daha sadə, bəzən hətta SMS səviyyəsində 
bəsit olur. Təəssüflə qeyd etməliyik ki, bir çox hallarda bu cəhət çap mətbuatının 
dilinə də təsir göstərərək, onun zənginliyini və rəngarəngliyini azaldır. Başqa bir 
ziyanlı təsir isə, getdikcə daha çox kütləviləşən elektron mətbuatdan, internet in- 
formasiya mənbələrindən çap mətbuatına yol tapan köçürmələr, başqa sözlə desək, 
plagiat nümunələridir. 

e ümumxalq danışıq dilində: Böyük əksəriyyətin elektron vasitələrdən istifadə etdiyi 
müasir dövrdə internet kommunikasiyasının yazılı növünə nəzər saldıqda, xo- 
şagəlməz orfoqrafik mənzərə ilə qarşılaşırıq. SMS və digər internet yazışmalarının 
mətnindəki sözlər və ifadələr qeyri-səlis tərzdə, təhrif edilmiş formada yazılır. 

Məsələn, “necəsən?” sözünü “necs”, “salam”ı “slm”, “təşəkkür”ü “tşk” və s. 
şəklində yazırlar. Bu cür “nataraz” yazı formaları həm fiziki (əl), həm də psixolofi 
(təfəkkür) baxımdan vərdişə çevrilir, nəticədə, fonetik normanın orfoqrafik variantı 
süniləşir, ədəbi dildən təcrid edilmiş və onun prinsiplərinə zidd bir “yazı dili” for- 
malaşmış olur. 

Beləliklə, ana dilimizin tətbiqi ila əlaqədar yaranan mövcud problemlər iki 
müstəvidə özünü göstərir. Birinci, ana dilinin rəsmi-ictimai sahələri nəzərdə tutulur 
ki, bu barədə qismən də olsa, məlumat verməyə çalışdıq. İkinci, qeyri-rəsmi ədəbi 
danışıq üslubu sahəsində olan qüsurlardır ki, bu haqda bəzi vacib məqamları diqqətə 
çatdırmağı məqsədəuyğun hesab edirik. 

Məlumdur ki, dilin lüğət tərkibinin zənginləşmə yollarından biri də alınma 
sözlərdir. Alınma sözlər dili nəinki zənginləşdirir, həm də ifadəsinə ehtiyac olan 
məfhumların adlandırılması işini də təmin edir. Alınma sözlərdən zərurət olduqda, 
istifadəsinə ciddi ehtiyac yarandığı təqdirdə işlətmək məqsədyönlü sayılır. Sovet dil 
mühitindən “miras” qalmış — “uje”, “yest”, “vopşe”, “znaçit”, “obşim”, “tak”, “da- 
vay” və s. söz və ifadələrdən hələ də istifadə olunma hallarına rast gəlinir. Yaxud, 
həmin ifadələrin eyni məqsədə xidmət edən ingilis variantları ilə əvəz olunması da 

müşahidə edilir ki, nəticədə, hibrid leksik vahidlərdən ibarət əcaib bir nitqlə 
qarşılaşırıq. Şübhəsiz, müasir gənclərdə ana dilinə sevgi xüsusilə diqqət cəlb edir. Bu 
da təbiidir, insan bir neçə əcnəbi dil bilsə də, şirin duyğularını, zərif hisslərini, ən incə 
düşüncələrini, məhz ana dilində daha dəqiq ifadə edə bilir. Odur ki, “Ana dili hansı 
dilə deyilir?” sualının cavabı birmənalı olaraq, “düşüncə dili hansı dildirsə, o, ana 
dilidir” fikri ilə cavablandırılır. 

Dilə ictimai nəzarət daimi xarakter daşımalıdır. Milli zəmində baş verən tarixi 
hadisələrin sonunda digər ictimai hadisələr kimi, ana dilinə də milli münasibət ifadə 
edilir. Ancaq milli duyğuya bürünmüş tarixi hadisə müəyyən zaman keçdikdən sonra 
əhəmiyyətini azaldır və belə şəraitdə milli həvəs də zəifləyir, soyuyur. 


Nəticə / Conclusion 


Ana dilimizi qoruyan, yaşadan və öz fəaliyyətləri sayəsində onu zənginləşdirən, 
ilk növbədə, müəllim və alimlər, şair və yazıçılar, eləcə də xalqın, millətin digər 
ziyalı nümayəndələri olur. Ancaq mətbuat sahəsində çalışan əməkdaşların dilə 
təəssübkeşliyi və sevgisi ictimai sferada daha açıq şəkildə təzahür edir. Müxtəlif mət- 
bu orqanlarında: qəzet və jurnal məqalələrində, televiziya kanallarında ana dili ilə 
bağlı müxtəlif məsələlər, xüsusilə qüsurlar, laqeyd münasibətlər və s. aşkarlanıb, 
dərhal ictimaiyyətin diqqətinə çatdırılır. Belə insanların canfəşanlığı ana dili ilə bağlı 
yaradılmış qurumların fəaliyyətini nəinki üstələyir, hətta onları kölgədə qoyur. 
Fikrimizcə, kommunal xidmətlərdəki qanun pozuntusuna görə, xüsusi cəza qaydaları 
tətbiq edildiyi kimi, ədəbi dilimizin normalarının pozulması hallarına qarşı da inzibati 
qaydada cəza (cərimələr və s.) növləri tətbiq olunmalı, Dövlət Dil Komissiyası və 
digər dil qurumları da həmin cəza qaydalarının tətbiqinin icrasına ciddi nəzarət 
etməlidirlər. 

Rəsmi dil statusunu almış Azərbaycan dilinin sərbəst inkişafı üçün dövlətimiz 
tərəfindən hər cür şərait yaradılmışdır. Zaman keçdikcə dövrün tələblərinə uyğun 
olaraq, Azərbaycan dilinin istifadə dairəsi də genişlənmiş, onun tətbiqinin və in- 
kişafının elmi əsaslar üzərində qurulması zərurəti meydana çıxmışdır. Ona görə də 
son illərdə dilimizin ayrı-ayrı sahələri üzrə xeyli sayda araşdırmalar aparılmışdır. Bu 
gün müasir Azərbaycan dili dərin fikirləri ən incə çalarınadək aydın şəkildə ifadə 
etmək qüdrətinə malik dillərdəndir. 

Dilimizin inkişafı üçün belə münbit zəmin yarandığı bir vaxtda hər kəsin üzərinə 
böyük məsuliyyət düşür. Loru, kobud söz və ifadələrdən dilimizi qorumalı, yad ün- 

sürlərlə dolduraraq tənəzzülə sürümək əvəzinə, onun təmizliyi, saflığı uğrunda hər 
birimiz cidd-cəhdlə mübarizə aparmalıyıq. 

Azərbaycan dilinin özünəməxsus inkişaf qanunları ilə cilalanmış qrammatik 
quruluşu, zəngin leksik fondu və geniş ifadə imkanları vardır. 

Fikrimizi ulu öndər Heydər Əliyevin gənclərə ünvanladığı müdrik məzmunlu ib- 
rətamiz nəsihəti ilə yekunlaşdırırıq: “Harada yaşamağınızdan asılı olmayaraq, 
vətəndaşı olduğunuz ölkənin qanunlarına hörmətlə yanaşın. Eyni zamanda, 
azərbaycanlı adını uca tutun. Dilimizin saflığını qoruyun. Mənəvi dəyərlərimizi, 
mədəniyyətimizi təbliğ edin. Azərbaycana layiq övladlar yetişdirin” [9, s.421. 

